

मुख्य समाचार :-

1. आज विश्व विधिक सेवा दिवस मनाया गया - श्री मोदी ने कहा कि समाज के हर वर्ग तक कानूनी सहायता पहुँचाने के प्रयासों को मजबूत किया गया है।
2. केन्द्रीय ऊर्जा मंत्री मनोहर लाल ने आज करनाल में श्री गुरु तेग बहादुर जी के 350वें शहीदी वर्ष को समर्पित “ हिन्द दी चादर युवा मेराथन “ में सहभागिता की ।
3. केन्द्रीय सहकारिता राज्य मंत्री कृष्ण पाल गुर्जर ने कहा - प्रधान मंत्री नरेंद्र मोदी के कुशल नेतृत्व में भारत एक शक्तिशाली देश बन कर उभरा है।
4. पलवल पुलिस ने 10 किलो 40 ग्राम गाँजा सहित दो तस्करों को गिरफ्तार किया ।
5. कल से कुरुक्षेत्र विश्वविद्यालय में 36वीं अखिल भारतीय डाक कबड्डी प्रतियोगिता का आयोजन किया जाएगा ।

---

आज विश्व विधिक सेवा दिवस मनाया गया। यह दिन न्याय, समानता और कानूनी सशक्तिकरण की भावना का जश्न मनाने के लिए मनाया जाता है। इस अवसर पर प्रधानमंत्री नरेंद्र मोदी ने कहा -

केंद्रीय सड़क परिवहन एवं राजमार्ग मंत्री नितिन गडकरी ने एक सोशल मीडिया पोस्ट में कहा कि यह दिन सभी को याद दिलाता है कि कानून तक पहुँच एक अधिकार है, विशेषाधिकार नहीं। उन्होंने लोगों से समाज के हर वर्ग तक कानूनी सहायता और निष्पक्षता पहुँचाने के प्रयासों को मजबूत करने का आग्रह किया। मंत्री ने सभी के लिए न्याय के संदेश की भी पुष्टि की।

---

केंद्रीय ऊर्जा मंत्री मनोहर लाल ने आज करनाल में श्री गुरु तेग बहादुर जी के 350वें शहीदी वर्ष को समर्पित “हिन्द दी चादर- युवा मैराथन” में सहभागिता की।

करनाल में एनडीआरआई चौक पर श्री गुरु तेग बहादुर जी के 350वें शहीदी दिवस को समर्पित मैराथन को हरी झंडी दिखाने से पहले लोगों को संबोधित करते हुए उन्होंने कहा की यह यात्रा केवल दौड़ नहीं बल्कि गुरु तेग बहादुर जी के प्रति श्रद्धांजलि व्यक्त करने के लिए एक उत्साह, जज्बा व भावना है।

उन्होंने कहा कि श्री गुरु तेग बहादुर जी का जीवन त्याग, साहस, धर्म एवं मानवता की रक्षा के अप्रतिम उदाहरण के रूप में संपूर्ण विश्व के लिए प्रेरणास्रोत है। यह मैराथन

उनके आदर्शों, उनके अद्वितीय बलिदान और उनकी अमर विरासत को जन-जन तक पहुंचाने का एक सार्थक प्रयास है।

मैराथन में 60 हजार से अधिक प्रतिभागी शामिल हुए। हिंद दी चादर मैराथन का आयोजन 10 किलोमीटर, 21 किलोमीटर तथा 5 किलोमीटर तीन श्रेणियों में किया गया।

---

केंद्रीय सहकारिता राज्य मंत्री कृष्णपाल गुर्जर ने कहा कि प्रधानमंत्री नरेंद्र मोदी के कुशल नेतृत्व में भारत एक शक्तिशाली देश बनकर उभरा है। वे आज पलवल जिले के गांव बमाडियाका व रायदासका गांवों के दौरे के दौरान लोगों को संबोधित कर रहे थे।

केंद्रीय मंत्री कृष्णपाल गुर्जर ने कहा कि वर्ष 2028 तक भारत जापान को पीछे छोड़ते हुए दुनिया की तीसरी आर्थिक ताकत बनकर सामने आएगा। अमेरिका और चीन के बाद भारत तीसरे पायदान पर होगा।

उन्होंने कहा कि प्रधानमंत्री ने देश को सर्वोपरि रखा है इसलिए देश बहुत तेजी से आगे बढ़ रहा है। इस अवसर पर पूर्व विधायक दीपक मंगला, संजय गुर्जर, महेंद्र भड़ाना भी उनके साथ रहे।

---

हरियाणा के ऊर्जा मंत्री अनिल विज ने पुलिस को अंबाला छावनी के डिफेंस कॉलोनी के दो युवकों को अवैध रूप से रूस भेजने वाले दो एजेंटों के खिलाफ सख्त कार्रवाई करने के निर्देश दिए हैं। श्री विज आज अंबाला छावनी में अपने आवास पर नागरिकों की समस्याएं सुन रहे थे। शिकायतकर्ता ने बताया कि गांव पंजोखरा साहिब और दयालबाग निवासी दो एजेंटों ने उसे जॉर्जिया भेजने का झांसा दिया और पैसे लेकर जॉर्जिया के बजाय मक्का भेज दिया। बाद में एजेंटों ने उसे अवैध रूप से ट्रस्ट वीज़ा पर रूस भेज दिया, जहां स्थानीय पुलिस ने उसे गिरफ्तार कर लिया। वह लगभग दो महीने जेल में रहा और फिर उसे डिपोर्ट कर दिया गया। उसने आरोप लगाया कि एजेंटों ने उसके साथ करीब साढ़े आठ लाख रुपये की ठगी की। इसी प्रकार, दूसरे युवक ने भी इन दोनों एजेंटों पर अवैध रूप से रूस भेजने और धोखाधड़ी करने के आरोप लगाए। दोनों मामलों की गंभीरता को देखते हुए मंत्री अनिल विज ने पुलिस अधिकारियों को तत्काल जांच शुरू करने और दोषियों के खिलाफ कठोर कार्रवाई करने के निर्देश दिए।

---

हरियाणा के राज्यपाल प्रो. असीम कुमार घोष ने आज चंडीगढ़ तमिल संगम की 55वीं वर्षगांठ समारोह के दौरान सामाजिक कल्याण, शिक्षा और सांस्कृतिक सद्भाव में इसके निरंतर योगदान की सराहना की। इस अवसर पर हरियाणा की प्रथम महिला श्रीमती मित्रा घोष भी उपस्थित थीं। राज्यपाल प्रो. असीम कुमार घोष ने समारोह को संबोधित करते हुए इस ऐतिहासिक समारोह का हिस्सा बनने पर अपार प्रसन्नता व्यक्त की और याद दिलाया कि कैसे तमिल समुदाय के सदस्य लगभग छह दशक पहले चंडीगढ़ आए थे, जब

स्वतंत्रता के बाद सिटी ब्यूटीफुल का निर्माण हो रहा था। उन्होंने कहा, "सिटी ब्यूटीफुल के निर्माण और रखरखाव में आपका योगदान अत्यंत सराहनीय है।"

---

हरियाणा में पंचकूला के इंद्रधनुष ऑडिटोरियम में चल रहा पुस्तक मेला लोगों को बड़ी गिनती में आकर्षित कर रहा है। पुस्तक मेले में 100 प्रकाशकों की लगभग 2 लाख पुस्तकें प्रदर्शित की गई हैं। इस बार हरियाणा महिला एवं बाल विकास विभाग तथा हरियाणा अभिलेखागार विभाग द्वारा प्रदर्शित प्राचीन आलेख पुस्तक मेले का विशेष आकर्षण है। हरियाणा अभिलेखागार विभाग के सहायक निदेशक रणवीर मान ने बताया-

मेले में प्रतिदिन विमर्श, कार्यशालाएं, लोक नृत्य, रंगमंच और कवि गोष्ठियों का भी आयोजन किया जा रहा है। पुस्तक मेले में आए एक आगंतुक अमित ने आकाशवाणी समाचार को बताया -

---

पलवल पुलिस ने 10 किलो 40 ग्राम गांजा सहित दो तस्करों को गिरफ्तार किया है। पुलिस की अपराध शाखा के प्रभारी दीपक गुलिया ने आज बताया कि मुखबिर की सूचना पर नंगली पिचानकी निवासी रोहताश और शंकर को गाँव नंगली पिचानकी और गाँव अहरवां के बीच गंदे नाले पर एक मोटरसाइकिल व गांजा सहित गिरफ्तार किया। गाँजा मोटरसाइकिल पर रखे प्लास्टिक के कट्टे से बरामद हुआ। जिसकी बाजार में अनुमानित कीमत करीब तीन लाख रुपये है।

---

कल से कुरुक्षेत्र विश्वविद्यालय में 36 वीं अखिल भारतीय डाक कबड्डी प्रतियोगिता का आयोजन किया जाएगा। 14 नवम्बर तक चलने वाली इस प्रतियोगिता में 11 प्रदेशों की टीमों भाग लेंगी। भारतीय डाक विभाग हरियाणा परिमंडल के सहायक निदेशक प्रवीण अरोड़ा ने कहा कि अखिल भारतीय डाक खेल बोर्ड द्वारा हर वर्ष की भांति इस बार 9 खेल मुकाबलों का आयोजन प्रस्तावित है। उन्होंने कहा कि प्रतियोगिता का उद्घाटन हरियाणा परिमंडल के मुख्य पोस्टमास्टर जनरल सचिन किशोर द्वारा किया जाएगा। जबकि समापन व पुरस्कार वितरण समारोह डाक विभाग के महानिदेशक जितेंद्र गुप्ता, द्वारा किया जाएगा। इस प्रतियोगिता में आंध्र प्रदेश, दिल्ली, गुजरात, हरियाणा, पश्चिम बंगाल, केरल, महाराष्ट्र, तमिलनाडु, तेलंगाना, कर्नाटक एवं पंजाब की टीमों भाग लेंगी। प्रतियोगिता के लिए 16 कबड्डी कोच रेफरी का कर्तव्य निभाने के लिए आमंत्रित किए गये हैं। प्रतियोगिता में कुल 28 मैच खेले जाएंगे।

---